

सफ़रु

— ईश्वर चन्द्र

लेखक परिचय-

(1937 ई. - 1992 ई.)

ईश्वरचंद्र नई कहाणीअ जे दौर जो हिकु निहायत पुख्तो लेखक आहे। पंहिंजे कहाणियुनि में हुन हेठिएं विचोले तबिके ऐं विचोले तबिके जे रोजुमरह ज़िंदगीअ जे मुख्तलिफ़ पहलुनि जो जुदा जुदा कुंडुनि खां पुरअसरु बयानु कयो आहे। हुन अनेक मनछेद, वायूं, कहाणियूं पिणु लिखियूं आहिनि। रोज़मरह जे बोलीअ में सरल बयानी संदसि इबारत जी ख़ासियत आहे। लफ़्ज़नि जे आत्मा खे झटण जी हुन में अनोखी कुवत आहे। हीउ साहिबु अजमेर (राजस्थान) में रेल्वे में मुलाज़िमु थी रहियो। संदसि केतिरा ई कहाणियुनि जा मजमूआ छपिया अथसि।

इएं कोन हो त बुढीअ खे को इन ग़ाल्हि जो अहिंसासु कोन हुआ। हूअ समुझी त रही हुई सभु पर हयातीअ जे आजमूदे खेसि चुपि रहण जो अहिड़ो नुस्खो सेखारे छड़ियो हुआ, जो हूअ अक्सरि सभु सूर पी वेंदी हुई।

खेसि त उटिलंदो इहो ई सुठो लगंदो हुआ, जड़हिं हूअ ड़िसंदी हुई त पुट या नुंहरूं जेकी कुञ्ज करे रहियूं आहिनि, इहो सोचे त बुढी हुननि जे ग़ाल्हियुनि खे किथां समुझंदी हूंदी।

पंज पुट आहिनि बुढीअ खे, सभु दालि रोटीअ वारा टे धीअरूं बि अथसि, पर हाणे न उन्हनि ते का बुढीअ जी ज़िमेवारी आहे ऐं न बुढी ई हाणे उन्हनि लाइ घणो सोचींदी आहे। सभु पंहिंजे पंहिंजे साहरुनि में सुखी आहिनि। हा बाकी बुढीअ खे इहो कड़हिं कड़हिं बुरो ज़रूर लगंदो आहे जड़हिं ड़िसंदी आहे त संदसि पुट हरूभरू अजाए ज़िद में पंहिंजो वक्तु पिया बर्बादु कंदा आहिनि त केरु कहिड़ीअ भेण खे पाण वटि घुराए। भेनरूं टे आहिनि, भाउर पंज, कड़हिं ड़िण वार ते भेनरुनि खे घुराइण जो मामिलो हलंदो बि आहे त ग़ाल्हि इन अजाए बहस में थधी पइजी वेंदी आहे त कहिड़ो भाउ कहिड़ीअ भेण खे घुराए कड़हिं भुले भुलाए जे किथे कंहिं ग़ाल्हि ते सुलह थींदी बि हुई त मामिलो वरी इन ग़ाल्हि ते अटिकी बीहंदो हो त सभिनी खां घटि ब़ारनि वारी भेण खे कहिड़ो भाउ घुराए? इन ग़ाल्हि ते का बि सुलह थी न सघंदी आहे ऐं इहो ई कारणु आहे जो का बि भेण कड़हिं बि कंहिं भाउ वटि टिकण लाइ वजी न सघी आहे।

भेनरुनि बि हाणे इन गाल्हि खे सोचणु करीबु करीबु बंदि करे छडियो आहे। बाबो जीअरो हो तेसीं त सभु छोकिरियूं हा सांवण में पेका घुमण वेदियूं हुयूं पर हाणे हुन जे चालाणे बइदि, इहो सिलसिलो बि जणु हिक तरह खतमु थी चुको आहे ऐं होडांहुं छोकिरियुनि बि बाबे जे मौत बइदि, पेकनि मां हिक तरह जणु मोहु ई कढी छडियो आहे। भाउरनि जो वर्ताउ हूं डिसनि पेयूं हिक वडुवाती भेण त हिक डींहुं एतिरो बि चई कढियो त “बाबा छा मुओ आहे, असां लाइ त जणु घर जा सभेई भाती मरी विया आहिनि।” इन ते बुढीअ खे डाढो बुरो लग्गो हो। इन बेहूदीअ गाल्हि लाइ बुढीअ पंहिंजी उन धीअ खे दब बि चाढी हुई त, “निभागी! हरूभरू इएं छो थी चर्वीं अजा तुंहिंजा पंज पंज भाउर वेठा आहिनि हींअर ई छो खणी दिलि नंढी कई अथेई।”

पर बुढीअ जी उहा धीअ पंहिंजे ई ज़िद ते अडोलु रही, त पीउ जी सिक भाउर लाहे सघनि त बाबे जे मरण ते केरु टीह टीह गोढा बि न गाडे।

होडांहुं भाउरनि खे बि इन गाल्हि जी का चिंता कान्हे त भेनरूं संदनि बारे में छा थियूं सोचीनि या छा थियूं चवनि उहे सभु पंहिंजे ई हाल में मस्तु आहिनि। कोई कंहिं शहर में पंहिंजो वापारु धंधो पियो करे त कोई किथे नौकरी। पर आहिनि सभु सुखी ऐं बुढीअ खे बि इन गाल्हि जो संतोषु आहे त ब्रानि जे आईदे लाइ हुन जेकी कुझु सोचियो हुआ, या जेके सुपिना डिठा हुआ, हाणे सभु करीबु करीबु साकारु थी चुका आहिनि। हूअ त इहो बि सोचे खुशि आहे त पंहिंजे ई हाल में सही, सभु सुखी त आहिनि।

हूंअं बि बुढीअ लाइ हाणे रहियो बि छा आहे? सजो डींहुं चूचियुनि अखियुनि सां किताब पढ़ंदी रहंदी आहे ऐं राति जो घर जे विरांडे में हिक नंढीअ मंजीअ ते पेई पासा वराईंदी आहे। बाहिरि को कुतो बुतो तंगि न करे, इनकरे लकुणु हूअ पंहिंजे भरिसां रखंदी आहे। इहो ई लकुणु बुढापे जे सहारे बतौर सदाई साणुसि गडु रहंदो आहे। वर वर करे पाणी पीअण लाइ अंदरि न वजिणो पवे, इनकरे पाणीअ सां भरियलु कंझे जो हिकु थुल्हो लोटो हूअ हमेशह भरि में रखंदी आहे। लोटो एडो त भारी आहे, जो उन खे डिसी पाड़े जूं जालूं हमेशह बुढीअ खे चेड़ाईदियूं रहंदियूं आहिनि त अहिड़ो हिकु लोटो हूअ खेनि बि घुराए डिए। पर बुढी खेनि डाढे फ़खुर सां बुधाईंदी आहे त अजुकल्ह किथे था मिलनि अहिड़ो लोटा हीउ त जुवानीअ में पाण हिक दफे मुरादाबाद वियो हुआ, तडहिं उतां वटी आयो हुआ। अजुकल्ह त लोटा अहिड़ो था मिलनि जो मिटीअ ते किरनि तडहिं बि टुटी पवनि ऐं हेडांहुं हीउ मुओ अहिड़ो मजबूतु आहे जो केई दफ़ा फर्श ते बि किरियो हूंदो पर मजाल आहे जो को खुबु बि थियो हुजेसि।

पंहिंजे जुवानीअ में पोढ़ी, मास्तरियाणी हुई। तरह तरह जे ब्रानि सां ऐं किस्में किस्में माणहुनि सां हुन जो वास्तो पवंदो ई रहियो हुआ ऐं वरी जुवानीअ खां बुढापे ताई जे आजमूदे खेसि एतिरो

होशियार त बणाए ई छडियो आहे, जो हूअ बियनि जे मन जी गाल्हि उन्हनि जे अखियुनि या गाल्हियुनि मां परखे वठंदी आहे।

ऐं शायदि इहो ई कारणु हो, जो नुहरुनि जे नाराजगीअ भरीअ निगाह खे हूअ तुरु ई परखे वठंदी आहे त उन्हनि खे बुढीअ जे किताब पढण जी आदत शायदि पसंदि कान्हे। नंदनि बारनि जे मार्फत हूअ लाइब्ररीअ मां नॉविल वगैरह घुराए पढंदी रहंदी आहे। नजर घटि अथसि, तडहिं बि खेसि परवाह कान्हे। थुल्हनि शीशनि वारो हिकु चशमो लगाए बुढीअ जो कमु हले पियो। जेतोणीकि डाक्टरनि बुढीअ खे इहो बि चिताउ डेई छडियो आहे त हिन खां पोइ जे अखियुनि ते दबाउ वधी वियो, त कडहिं बि नूर वजण जी नौबत अची सघे थी। पर बुढीअ ते इन्हनि मिडनी गाल्हियुनि जो को असरु न थियो आहे। मास्तिरी कंदे कंदे, इहा किताब पढण जी बीमारी जा खेसि लगी आहे, सा हाणे केतिरियुनि कोशिशुनि जे बावजूदि बि संदसि पलांडु नथी छडे।

बुढीअ जे पारखू निगाहुनि खां इहो बि लिकलु कोन्हे त संदसि नुंहरूं पंहिंजे ससु जे इन किताब पढण जे आदत बाबति पंहिंजनि मुडिसनि जा कन भरींदियूं थियूं रहनि।

पर बुढीअ खे इन गाल्हि जो विश्वासु आहे त संदसि पुट खेसि कडहिं बि का अणवणंदड गाल्हि न चवंदा। मास्तिरी कंदे कंदे हुन पंहिंजनि बारनि में अहिडा त संस्कार भरे छडिया हुआ, जो हू कडहिं बि वडे जे साम्हूं न पवंदा आहिनि।

ऐं बुढीअ बि पंहिंजे हयातीअ जा बाकी डींहं सुख शांतीअ सां कढण लाइ हिसाबु किताबु विहारे छडियो आहे। हूअ हर बिए महिने पंहिंजनि अलगि पुटनि वटि हली वेंदी हुई। पती त हुन जो घणो अगु गुजारे वियो हुआ। टेई धीअरूं पंहिंजनि साहुरनि में सुखी आहिनि। छोकिरा पंहिंजे दालि रोटीअ में मस्तु आहिनि। बियो छा खपे बुढीअ खे?... हाणे बसि जेकडहिं बाकी कुझु रहियो आहे त बसि एतिरो ई, त मौत ताई हिक लंबी यात्रा आहे, जा बुढी पंहिंजे ई ढंग सां धीरे धीरे तइ करे रही आहे।

हिक दफे हिक नुंहं गाल्हियुनि में खेसि चई बि कढियो हुआ, “अमीं ! तव्हां साल में एतिरो सफरु करियो ई था, जो हाणे तव्हां जे मन मां सफर जो डपु निकिरी वियो हूंदो।”

बुढनि बुढियुनि जी इहा आदत हूंदी आहे त हर गाल्हि में हू मौत जो किथे न किथे को हवालो या जिकिरु खणी ई ईदा आहिनि। हीअ बुढी बि उन्हनि खां अलगि कान हुई। हुन जे नुंहं जडहिं सफर जे डप जी गाल्हि कई त जवाब में बुढी चवण लगी, “अड़ी, हिन सफर जो त डपु कोन्हे, डपु अथमि त उन सफर जो, जंहिं में कुझु माण्हू कुल्हो डेई वजी मागि पहुचाए ईदा आहिनि। मूंखे त इहा बि खबर नाहे त मुंहिंजी उहा यात्रा किथे, कहिडे शहर में, कहिडे पुट जे घरां शुरू थींदी।”

हिननि डींहनि में बुढी पंहिंजे टिएं नम्बर पुट वटि रहियल आहे। छोकियो कंहिं फर्म ते मैनेजरु आहे। नुंहं अवलि त पंहिंजे ससु जियां कंहिं स्कूल में मामूली मास्तिरियाणी हुई पर पोइ कुझु इम्तिहान

वधीक पासि करे कंहिं कॉलेज में लेक्चरर् थी वेई आहे। बार बि हाणे वडुनि क्लासनि में पिया पढ़नि। सभु करीबु ठीक आहिनि। दालि रोटी आराम सां पेई निकिरे।

इअं बुढी जडुहिं पंहिंजे हिन टिएं नम्बर पुट वटि आई हुई, तडुहिं बिलकुलु ठीकु हुई। कमु कारि त हुनखे को करिणो ई कोन पवंदो हुआ। नुहं पुटु सुबूह जो ई नौकिरीअ लाइ निकिरी वेंदा हुआ। बार बि पंहिंजे स्कूल या कॉलेज जे वक्त अनुसार, हिकु हिकु करे घर मां निकिरी वेंदा हुआ, बाकी घर में रहिजी वेंदा हुआ ब जणा- हिक घर जी नौकिरियाणी, बी बुढी पाण।

हूंअं जडुहिं बुढी न हूंदी आहे त नौकिरियाणी कडुहिं तेलु त कडुहिं खंडु त कडुहिं बियो कुझु पारि कंदी रहंदी आहे। पुट खे बि इन गाल्हि जी खुशी आहे त जडुहिं जडुहिं बि माणसि वटिस अची रहंदी आहे, तडुहिं तडुहिं नौकिरियाणीअ खे पंहिंजी मनमानी करण जो मौको ई कोन मिलंदो आहे। पढियल गढियल पोढीअ खे हूअ एतिरो आसानीअ सां बेवकूफु बणाए सघंदी हुई।

पर गुजिरियल कुझु डींहिं खां नौकिरियाणीअ खे वरी पंहिंजी मनमानी करण जो मौको इनकरे मिली बियो आहे, जो बुढी बीमारु रहण लगी आहे। इनकरे बुढी घर डाहं ध्यानु रखण बजाइ हाणे बसि मंजीअ ते पेई हूंदी आहे ऐं पंहिंजे आदत मूजिबु को न को किताबु पढ़ंदी रहंदी आहे।

ऐं होडाहं नुहं जे वर्ताअ में बि बुढीअ खे फर्कु महसूसु थियण लगो आहे। हूअ नुहं जे जुमिलनि जे तह में लिंकल माना बि समुझी वठंदी आहे। काल्ह ई बुढीअ खे मन ई मन में बुरो लगो, जडुहिं नुहुंणसि खेसि अची चयो, “अमी! हाणे तव्हां इहे किताब बिताब पढ़णु छडे डियो.... हिकु त तव्हां जी नजर ठीक कान थी रहे.... ऐं बियो वरी इन्हनि नौविलनि बाविलनि में कडुहिं कडुहिं अहिडियूं गाल्हियूं ईदियूं आहिनि, जो डिप्रेसन महसूसु थियण लगंदो आहे ऐं डॉक्टरनि जो चवणु आहे त डिप्रेसन तरह तरह जे बीमारियुनि खे जनमु डींदो आहे।”

अजायो गाल्हि अगिते न वधे, इन ख्याल खां बुढी अहिडियुनि हालतुनि में किताब बिताब पढ़णु बंदि करे छडींदी आहे ऐं पोइ जडुहिं नुहुंणसि हेडाहं होडाहं हूंदी आहे, या जडुहिं कालेज वेंदी आहे, तडुहिं बुढी वरी किताबनि पढ़ण जो शौकु पूरो कंदी रहंदी आहे।

पर हाणे त गुजिरियल कुझु डींहिं खां बुढीअ जो पढ़णु वगैरह बंदि थी चुको आहे। खेसि रोजु राति जो एतिरो बुखारु ईंदो आहे, जो अखियूं गाढियूं थी वेंदियूं अथसि ऐं सजी सजी राति बुढी मंजीअ ते पेई पेई किंझंदी रहंदी आहे। एतिरे कदुरु जो लकुणु भरि में हूंदे बि खेसि उथण विहण में कुझु तकलीफ महसूसु थींदी आहे।

सिर्फु एतिरो हुजे तडुहिं बि ठीकु, पर हाणे त डाक्टरनि बि अजबु अजबु निराशा भरियूं गाल्हियूं चवणु शुरू करे छडियूं आहिनि।

पोढीअ जे नुहुं पुट खे बि हाणे हिकु डुहिकाउ वेढे वियो आहे त किथे इएं न थिए त बुढी इते ई मरी पवे ऐं सजो खर्चु बजाइ बियनि भाउरनि जे, हुननि जे सिर ते अची पवे ऐं सिर्फ खर्च जी गाल्हि हुजे, तडुहिं बि ठीकु पर मौत खां पोइ सजे साल ताई को न को खिटरागु लगो ई पियो हूंदो आहे। अहिङनि खिटरागुनि लाइ उते फुर्सत कंहिं वटि हुई।

जोइ सां काफ़ी सुसिपुसि करण बइदि, पुटसि ई अची बुढीअ खे चयो, “अमां!.... मां भांयां थो त तोखे हिते जी आबहवा हाणे भांइ कोन थी पवे.... तुंहिंजी तबियत ठीकु कान थी रहे ऐं हेडांहुं असीं तुंहिंजे इलाज बिलाज लाइ बि ठीकु तरह ध्यान नथा डेई सघूं कुझु त इन में डोहु असां जो बि आहे। डिसु अमां! असां ब्रई सुबूह जो ई पंहिंजे नौकिरीअ ते हलिया वेंदा आहियूं बार बि वेचारा स्कूल हलिया था वजनि घणे कम हुअण करे, मां अक्सरि राति खां अगु घरि पडुचां कोन थो अहिङीअ हालति में असां तुंहिंजो पूरो ख्यालु नथा रखी सघूं न अमां! अ.... हींअं था करियूं जेकडुहिं तुंहिंजी मर्जी हुजे त तोखे भाऊअ वटि पूने रवानो करे छडियूं!”

पोढी समुझी वेई त हाणे खेसि वरी सफ़रु करिणो पवंदो। हमेशह इएं ई थींदो रहियो आहे त संदसि पुट कंहिं न कंहिं बहाने बुढीअ खे हिक बिऐ ड़ांहुं मोकिर्लींदा रहंदा आहिनि। हूअ वेचारी बणिजी, पुटनि जे मर्जीअ मुताबिकु हिते खां हुते ऐं हुते खां हिते जो सफ़रु कंदी रहंदी आहे।

हकीकत में इन्हनि थाकाईदड यात्राउनि मां हूअ बिरु थी चुकी आहे। पर हयातीअ जा बाक़ी ड़ींहं हूअ इएं ई पुटनि जे मर्जीअ मुताबिकु, जीअं तीअं कटणु थी चाहे।

अजु बि पंहिंजे हुन पुट जी गाल्हि खेसि सुठी न लगी पर तडुहिं बि बेदिलियो पुट सां सहमति थींदे चयाई, “इएं ठीकु आहे जीअं तोखे ठीकु लग्ने, करि हूंअं सचु त इहो आहे, पुट ! मां हाणे चडीअ तरह उथी वेही बि नथी सघां पर वरी बि जीअं तोखे ठीकु लग्ने!”

पुट खे बि अंदर ई अंदर में महसूसु त थियो पिए त बुढी सचुपचु सफ़रु करण लाइकु कान्हे, पर हुन त हकीकत में ईदड हालतुनि ऐं खर्च खां पाणु बचाइणु थे चाहियो।

तडुहिं वरी माउ खे ज़णु समुझाईंदे हुन चयो, “न, अमां!.... तोखे का तकलीफ़ कान थींदी। पूने ताई सिधी रिजर्वेशन मां कराए थो छडियां। आराम सां सुम्हंदी वजिजांइ उते स्टेशन ते तोखे भाउ लाहिण त ईंदो ई!”

बुढीअ बि इन गाल्हि ते को वधीक ज़िदु न कयो। खेसि ख़बर हुई त थियणो त उहो ई आहे जेको पुटु चाहींदो। इन करे पुट खे चयाई, “ठीकु आहे तूं मुरारीअ खे तार करे छडि त अमां अचे थी.... गाडीअ वगैरह लाइ बि तूं खेसि लिखी छडिजि त कडुहिं ऐं कहिङीअ गाडीअ में ईंदी!....”

बिनि चइनि ड़ींहनि बैदि माणसि जे वजण जी तैयारी थी वेई। वडे भाउ खे अगु में ई तार मोकिले छडी हुई हुन शाम जो जडुहिं माउ खे स्टेशन ताई वठी वजण लाइ हू टैक्सी कराए आयो

त घर जा सभु भाती बाहिरि निकिरी आया। नुंहं बुढीअ खे पेरें पेई त बारनि बि अची डाडीअ खां आशीर्वाद वरिती। नौकिरियाणी बि चुपचापि बीही डिसंदी रही। पुटु माउ खे हथ खां पकिड़े टैक्सीअ में विहारियो। सामानु को घणो त होसि कोन। हिक नँढिडी बैग हुअसि, जा पुटसि खणी, ड्राईवर जे भरि वारी खाली जगह ते रखी छडी। पोइ हू अंदरि माउ सां गडु टैक्सीअ में पुठियां वजी वेठो।

टैक्सी स्टार्ट थियण खां अगु हिक बार अची डाडीअ खां पुछियो, “अमां!.... को किताबु बिताबु रस्ते लाइ आणे डियाइं....?”

जुणु मुअल आवाज में बुढीअ चयो, “अड़े, न पुट!.... हाणे त बसि मनु बि पढ़ण खां जुणु खज्जी वियो आहे!”

टैक्सी स्टार्ट थी त बुढीअ सभिनी डांहं ऐं घर जे फाटक डांहं हसरत भरियुनि निगाहुनि सां निहारियो। हूअ निहारींदी ई रही तेसीं, जेसीं सभु कुझु संदसि निगाहुनि खां ओझलु न थियो हुओ। बार बि आखिरि ताई टैक्सीअ डांहं निहारे निहारे हथ लोडिंदा रहिया।

टैक्सीअ जडहिं रस्तो पारि कयो त पुटु जुणु पाण खे डोहारी महसूसु करण लगो त हिन हालति में माउ खे सफर ते मोकिले, हू को सुहिणो कमु कोन करे रहियो हुओ। रखी रखी हू कडहिं माउ जे कमजोरु ऐं घुंजनि पियल चेहरे डांहं निहारे रहियो हुओ त कडहिं पाण खे डोहारी महसूसु करे कंधु हेठि पिए करे छडियाई। बुढीअ जे आजमूदगार अखियुनि इहो सभु परखे वरितो। इन करे पुट खां पुछी ई वेठीए “छा पियो डिसीं पुट?”

पुटु छा चवे? हुन खे त कुझु सुझियो ई न पिए त माउ खे कहिड़ो जवाबु डिए। पर पोइ बि को न को जवाबु डियण जे खातिरि हुन खे चयो, “.... हू उ मूं चयो पिए, अमां! त उते जडहिं तबीयत ठीकु थी वजे त हिते हली अचिजाइ वरी! हां?”

फिको मुकंदे बुढीअ चयो, “हा, हली ईदसि ज़िंदह रहियसि त हूंअ हकीकत में पुट! सफर करे करे हाणे मां थकिजी पेई आहियां....! हाणे मूंखां हर बीं टीं महिने गाडीअ जी मुसाफिरी पुजे कान थी....!”

पुट खे लगो त माणसि जे आवाज में को अजीबु किस्म जो डुखु समायलु हुओ।

स्टेशन आई त माउ खे सहारो डियण लाइ पुटु अवलि ई टैक्सीअ मां लही आयो। बुढी जडहिं टैक्सीअ मां लहण लगी त खेसि ध्यानु आयो त लकुणु त हुअ घरि ई भुलिजी आई आहे। हुन पुट खे जडहिं इहा गाल्हि बुधाई त पुटसि जवाबु डिनो, “परवाह नाहे हिते ई पियो हुजे जडहिं तूं पूने खां मोटी ईदीअं, तडहिं कमि अची वेंदो तेसीं उते भाऊअ खे चइजि हू तोखे नओं लकुणु आणे डींदो।”

बुढीअ को बि जवाबु कोन डिनो, सिर्फ थोरो मुरिकी डिनाई।

हिक हथ में बैग खणी, बिए हथ सां माउ खे सहारो डींदो, हू खेसि स्टेशन जे अंदरि वठी वियो। माउ जे लाइ हिक बर्थ जी रिजर्वेशन हुन अगुवाट ई कराए छडी हुई, इनकरे विहण या सुम्हण लाइ जगुहि हथि करण जी तकड़ि त खेनि हुई कान।

गाडीअ में पहुची, माउ खे हुन संदसि बर्थ ते लेटाए छडियो। बैग हुन संदसि बर्थ जे हेठां ई रखी छडी ऐं पोइ टिकेट माउ खे डींदे पुट चयो, “हां, अमां! हीअ टिकेट पाण वटि संभाले रखु!”

हथ में टिकेट वठंदे बुढीअ थोरो मुर्कियो ऐं पोइ जणु दबियल आवाज में चयाई, “तूं वजणु चाहीं त भली वजु पुट ! अजा तोखे काफ़ी परे वजिणो आहे।”

“हलियो वेंदुसि अमां ! तूं फ़िक्रु छो थी करीं को बरु त आहियां कोन, जो केर खणी वेंदो।” पुट जवाबु डिनो।

बुढीअ को बि वधीक ज़िदु न कयो।

गाडी छुटण में अजा टाईमु पियो हुआ। इन करे हुन माउ खे चयो, “अमां, गाडी छुटण में अजा देरि आहे, चांहिं बांहिं पीअंदीअं?”

बुढीअ इंकारु कोन कयो। चयाई, “वठी अचु भली !”

हू चांहिं वठी मोटियो त डिठाई, माणसि जूं अखियूं बंदि हुयूं। खेसि लगो शायदि माणसि खे झूटो बूटो अची वियो आहे। इन करे माउ खे जागाइण जे ख्याल खां हुन खेसि सडु कयो। पर माणसि शायदि संदसि सडु कोन बुधो, इन करे माउ खे थोरो धूंधाड़े हुन खेसि जागाइण चाहियो।

माउ खे धूंधाडींदे ई हू छिरिकी वियो। बुढीअ जो हथु बर्थ खां लटिकी आयो।

हिक हलिकी चीख पुट जे मुंहं मां निकिरी वेई। चांहिं जो कोपु संदसि हथनि मां किरी पियो।

इहा शायदि बुढीअ जे आखिरीनि सफ़र जी तयारी हुई।

नवां लफ़ज़ :

हयाती = ज़िंदगी, जीवन

सुरु पी वजणु = दुख जो इज़िहारु न करणु

सुलह = समझोतो, करारु

चालाणो = देहांतु, मौतु

वर्ताउ = वहिंवारु

वडुवातियो = घण-गाल्हाओ

दब चाढ़णु = छिड़िबणु, दड़िकका डियणु

बेघी मचणु = ज़ोरु वधणु

नूरु = नज़र, रोशिनी

कन भरणु = चुगिली हणणु, भड़िकाइणु

डोहारी = गुनहगारु

खिटरागु = झंझटु

जोड़ = पत्नी

❖ अभ्यास ❖

सुवाला 1. हवाला डेई समुझायो :-

- (1) अड़ी, हिन सफ़र जो त को डपु कान्हे, डपु अथमि उन सफ़र जो, जहिं में कुझु माण्हू कुल्हो डेई वजी मागि पहुचाए ईदा आहिनि।
- (2) हूंअं सचु त इहो आहे पुट ! मां त हाणे चडी तरह उथी वेही नथी सघां।

सुवाला 2. हेठियनि सुवालनि जा जवाब लिखो :-

- (1) बुढीअ जे धीअरुनि जो पंहिंजे भाउरनि सां कहिड़ो संबंधु रहियो हो?
- (2) बुढीअ खे पंहिंजे पुटनि वटि वारे सां छो रहिणो पवंदो हो?
- (3) बुढीअ खे कहिड़ो शौंकु हो?
- (4) संदसि पुट बीमारु बुढीअ खे पूने रवानो करण जो बंदोबस्तु छो कयो?

सुवाला 3. हेठियनि लफ़्जनि जा ज़िद (विरोधार्थी लफ़्ज) लिखो :-

बर्बादु, घटि, पेका, संतोषु, निभागो ।

सुवाला 4. माना डेई जुमिलनि में कमु आणियो :-

सूरु पी वजणु, दब चाढ़णु, बेघी मचणु, कन भरणु ।

करण जोगा कम :-

- (1) जदीदु शहरी ज़िंदगीअ बाबति इंसानी नातनि में आयल बदलाव बाबति बियूं के कहाणियूं पढ़ो।
- (2) पंहिंजे पसंदि जे कहाणियुनि खे नाटकी रूपु डेई पेशि करियो।
- (3) सिंधीअ जे सुठियुनि कहाणियुनि जो बियुनि बोलियुनि में तर्जुमो करियो।

